

ముస్తాక్ అహ్మద్

ముస్తాక్ అహ్మద్. కర్నూలు జిల్లా ముద్దు బిడ్డ.

దేశభక్తిని గుండెల నిండా నింపుకుని జాతి రక్షణలో ప్రాణాలొడ్డిన తెలుగు తేజం ముస్తాక్ అహ్మద్. అప్పుడే పుట్టిన బిడ్డను భార్య పొత్తిళ్లలో వదిలి దేశ రక్షణ కోసం వచ్చిన ధీశాలి. ఆంధ్రప్రదేశ్‌లోని కర్నూలు జిల్లా పార్వపల్లెలో ఇబ్రహీం, సజీమున్నిసా దంపతులకు పుట్టినవాడే ముస్తాక్ అహ్మద్.

ఇంటర్ చదువుతున్నప్పుడే ఆర్మీకి సెలెక్ట్ అయ్యారు. 12 ఏళ్లుగా వివిధ ప్రాంతాల్లో విధులు నిర్వహించారు. సిపాయిగా పూర్తి స్థాయి అంకిత భావం ప్రదర్శించడంతో పాటు సవాళ్లను ఎదుర్కొనేందుకు సదా సిద్ధంగా ఉండేవాడు ముస్తాక్ అహ్మద్.

దేశ రక్షణలో ఎంతటి త్యాగానికయినా సిద్ధమన్న సిపాయి ముస్తాక్ అహ్మద్ అకుంత దీక్షను గుర్తించారు అధికారులు. కఠినమైన కశ్మీర్‌కు ఎంపిక చేశారు.

కశ్మీర్ భారత్‌కు ఓ కీలకమైన సైనిక స్థావరం. కశ్మీర్‌లో ఉత్తరముఖంగా ఉన్నదే కారాకోరం పర్వత శ్రేణి.

76 కిలోమీటర్ల మేర విస్తరించుకున్న ప్రాంతమే సియాచిన్ గ్లేసియర్. ప్రపంచంలోనే అత్యంత ప్రమాదకర యుద్ధ క్షేత్రం అది. ఎముకలు కొరికే చలి, విరుచుకుపడే హిమపాతాలు. భయంకర పరిస్థితుల్లోనూ మాతృభూమి సంరక్షణ కోసం మన వాళ్లు ప్రాణాలకు తెగించి విధులు నిర్వహిస్తారు. అక్కడ సైనికులు భద్రత కల్పించడం వల్లే దేశమంతా భయం లేకుండా ఉండగలుగుతుంది. ఈ మంచు కొండల్లో వాతావరణం క్షణ క్షణం మారిపోతూ ఉంటుంది. ఎవరూ ఊహించని విధంగా మంచు తుపాన్లు విరుచుకుపడతాయి. ఉష్ణోగ్రతలు మైనస్ 60 డిగ్రీలకు పడిపోతూ ఉంటాయి. ఒక వైపు పొయి ఉన్న శత్రువు, మరోవైపు ఎప్పటికప్పుడు వణికించే ప్రకృతి.

ఆగస్టు 2015. భార్య ప్రసవిస్తుందన్న విషయం తెలిసి కర్నూలుకు వచ్చారు ముస్తాక్ అహ్మద్. పండంటి బిడ్డ పుట్టడంతో ఇంట్లో పండగ వాతావరణం నెలకొంది. ఈ లోగా ఆర్మీ అధికారుల నుంచి ఫోన్ కాల్. సియాచిన్‌లో విధులకు హాజరు కావాలని ఆదేశం. విషయం తెలియగానే కశ్మీర్‌లో విధులు నిర్వర్తించాలన్న సాహోసేపత నిర్ణయాన్ని ధైర్యంగా తీసుకున్నారు ముస్తాక్. అప్పటికి ముస్తాక్ అహ్మద్ భార్య బిడ్డను ప్రసవించి కేవలం పదిహేను రోజులే. ముద్దులోలికే కొడుకును తనివితీరా ఎత్తుకున్నది కూడా లేదు. అయినా కుటుంబం కంటే దేశమే ముఖ్యమని బలంగా నమ్మిన ముస్తాక్ అహ్మద్ సియాచిన్‌కు బయల్దేరాడు.

ఫిబ్రవరి 10, 2016.

ఎప్పటిలాగే మన వాళ్ళ విధుల్లో ఉన్నారు.

ఉన్నట్టుండి వాతావరణం భయానకంగా మారింది.

ఆర్మీ క్యాంపు పక్కనే ఉన్న ఓ మంచు కొండ మిన్నులా విరిగిపడింది.

ఏం జరుగుతుందో తెలుసుకునే లోపే మంచు కింద సజీవ సమాధి అయిపోయారు.

మరణించిన వారిలో సిపాయి ముస్తాక్ అహ్మద్ ఒకరు.

ఇక్కడ కర్నూలులో విషయం అప్పటికింకా తెలియలేదు. పైగా ముస్తాక్ సెలవు పూర్తి కావొస్తుంది. ఒకటి రెండు రోజుల ముందే రంజాన్ మాసం కోసం ఇంటికి వస్తానని ముస్తాక్ సమాచారం అందించారు. ముస్తాక్ కోసం తల్లితండ్రులు, భార్య, కొడుకు వేచి చూస్తున్నారు. ఈలోగా టీవీ ఛానళ్లలో స్క్రోలింగ్. సియోచిన్లో విరిగిపడ్డ మంచుకొండ.. ముస్తాక్ కుటుంబంపైనా పడినట్టయింది. సిపాయి ముస్తాక్ మరణ వార్త ఆ కుటుంబాన్ని కన్నీళ్లలో ముంచెత్తింది. పండగను ఇంటికి తెస్తాడనుకుంటే.. ముస్తాక్ భౌతికకాయం పెట్టెలో రావడం జీర్ణించుకోలేకపోయింది కుటుంబం.

సియోచిన్ హిమశిఖరాల సాక్షిగా దేశభక్తి చాటుకుని...భరతమాత ముద్దుబిడ్డగా చరిత్రలో నిలిచిపోయి...

భారతీయుల హృదయాల్లో నిలువెత్తు విగ్రహమయ్యాడు సిపాయి ముస్తాక్ అహ్మద్. అతని గుండె ధైర్యాన్ని, ప్రాణ త్యాగాన్ని స్మరిస్తూ జాతి సగర్వంగా సెల్యూట్ చేస్తోంది.